

## திருக்கோளுரம்மாள் வார்த்தைகள் (திருக்கோளுர் பெண்பிள்ளை ரஹஸ்யம்)

1. அழைத்து வருகிறேன் என்றேனோ அக்ரூரரைப் போலே
2. அகமொழித்து விட்டேனோ விதுரரைப் போலே
3. தேஹத்தை விட்டேனோ ருஷி பத்நியைப் போலே
4. தசமுகனைச் செற்றேனோ பிராட்டியைப் போலே
5. பிணம் எழுப்பி விட்டேனோ தொண்டைமானைப் போலே
6. பிண விருந்திட்டேனோ கண்டாகர்ணனைப் போலே
7. தாய்க்கோலஞ் செய்தேனோ அநஸூயைப் போலே
8. தந்தை எங்கே என்றேனோ துருவனைப் போலே
9. மூன்றெழுத்துச் சொன்னேனோ கூதரபந்துவைப் போலே
10. முதலடியைப் பெற்றேனோ அகலிகையைப் போலே
11. பிஞ்சாய்ப் பழுத்தேனோ ஆண்டாளைப் போலே
12. எம்பெருமான் என்றேனோ பட்டர் பிரானைப் போலே
13. ஆராய்ந்து விட்டேனோ திருமழிசையார் போலே
14. நான் (அவன்) சிறியன் என்றேனோ ஆழ்வாரைப் போலே
15. ஏதேனும் என்றேனோ குலசேகரர் போலே
16. யான் ஸத்யம் என்றேனோ க்ருஷ்ணனைப் போலே
17. அடையாளம் சொன்னேனோ கபந்தனைப் போலே
18. அந்தரங்கம் சொன்னேனோ த்ரிஜடையைப் போலே
19. அவன் தெய்வம் என்றேனோ மண்டோதரியைப் போலே
20. அஹம் வேதமி என்றேனோ விசுவாமித்ரரைப் போலே
21. தேவு மற்றறியேன் என்றேனோ மதுரகவியைப் போலே
22. தெய்வத்தைப் பெற்றேனோ தேவகியார் போலே
23. ஆழி மறை என்றேனோ வசுதேவரைப் போலே
24. ஆயனை வளர்த்தேனோ யசோதையாரைப் போலே
25. அனுயாத்திரம் செய்தேனோ அணிலங்களைப் போலே
26. அவல் பொரியை ஈந்தேனோ குசேலரைப் போலே
27. ஆயுதங்கள் ஈந்தேனோ அகஸ்தியரைப் போலே
28. அந்தரங்கம் புக்கேனோ சஞ்சயனைப் போலே
29. கர்மத்தால் பெற்றேனோ ஜனகரைப் போலே
30. கடித்து அவனைக் கண்டேனோ திருமங்கையார் போலே
31. குடை முதலானது ஆனேனோ அனந்தாழ்வான் போலே
32. கொண்டு திரிந்தேனோ திருவடியைப் போலே
33. இளைப்பு விடாய் தீர்த்தேனோ நம்பாடுவான் போலே
34. இடைகழியில் கண்டேனோ முதலாழ்வார்களைப் போலே
35. இரு மன்னர் பெற்றேனோ வால்மீகியைப் போலே
36. இருமாலை ஈந்தேனோ தொண்டரடிப்பொடியார் போலே
37. அவன் உரைக்கப் பெற்றேனோ திருக்கச்சியார் போலே
38. அவன் மேனி ஆனேனோ திருப்பாணர் போலே
39. அனுப்பி வையும் என்றேனோ வசிஷ்டரைப் போலே
40. அடி வாங்கினேனோ கொங்கிற்பிராட்டியைப் போலே

41. மண் பூவை இட்டேனோ குரவநம்பியைப் போலே
42. மூலம் என்று அழைத்தேனோ கஜராஜனைப் போலே
43. பூசக் கொடுத்தேனோ கூனியைப் போலே
44. பூவைக் கொடுத்தேனோ மாலாகாரரைப் போலே
45. வழி அடிமை செய்தேனோ லக்ஷ்மணனைப் போலே
46. வைத்த இடத்து இருந்தேனோ பரதனைப் போலே
47. அக்கரைக்கே விட்டேனோ குஹப்பெருமானைப் போலே
48. அரக்கனுடன் பொருதேனோ பெரிய உடையாரைப் போலே
49. இக்கரைக்கே சென்றேனோ விபீஷணனைப் போலே
50. இனியது என்று வைத்தேனோ சபரியைப் போலே
51. இங்கும் உண்டு என்றேனோ ப்ரஹ்லாதனைப் போலே
52. இங்கு இல்லை என்றேனோ ததிபாண்டனைப் போலே
53. காட்டுக்குப் போனேனோ பெருமானைப் போலே
54. கண்டு வந்தேன் என்றேனோ திருவடியைப் போலே
55. இரு கையும் விட்டேனோ த்ரௌபதியைப் போலே
56. இங்கு பால் பொங்கும் என்றேனோ வடுகநம்பியைப் போலே
57. இரு மிடறு பிடித்தேனோ செல்வப்பிள்ளையைப் போலே
58. நில் என்று பெற்றேனோ இடையாற்றூர் நம்பியைப் போலே
59. நெடுந்தூரம் போனேனோ நாதமுனியைப் போலே
60. அவன் போனான் என்றேனோ மாருதியாண்டான் போலே
61. அவன் வேண்டாம் என்றேனோ ஆழ்வானைப் போலே
62. அத்வைதம் வென்றேனோ எம்பெருமானாரைப் போலே
63. அருளாழி கண்டேனோ நல்லானைப் போலே
64. அனந்தபுரம் புக்கேனோ ஆளவந்தாரைப் போலே
65. ஆரியனைப் பிரிந்தேனோ தெய்வாரியாண்டான் போலே
66. அந்தாதி சொன்னேனோ அமுதனாரைப் போலே
67. அநுகூலம் சொன்னேனோ மால்யவானைப் போலே
68. கள்வன் இவன் என்றேனோ லோககுருவைப் போலே
69. கடலோசை என்றேனோ பெரியநம்பியைப் போலே
70. சுற்றிக் கிடந்தேனோ மாலையாண்டான் போலே
71. சூளுறவு கொண்டேனோ கோட்டியூராரைப் போலே
72. உயிராய் பெற்றேனோ ஊமையைப் போலே
73. உடம்பை வெறுத்தேனோ நறையூராரைப் போலே
74. என்னைப் போல் என்றேனோ உபரிசரனைப் போலே
75. யான் சிறியேன் என்றேனோ திருமலைநம்பியைப் போலே
76. நீரில் குதித்தேனோ கணபுரத்தானைப் போலே
77. நீரோருகம் கொண்டேனோ காசிசிங்கனைப் போலே
78. வாக்கினால் வென்றேனோ பட்டரைப் போலே
79. வாயில் கையிட்டேனோ எம்பாரைப் போலே
80. தோள் காட்டி வந்தேனோ பட்டரைப் போலே
81. துறை வேறு செய்தேனோ பகவரைப் போலே